

FEDERAZZJONI MALTIJA TAL-ISPORT TAL-ISPARAR
(Imwaqqfa fl-1908)

STATUT U REGOLAMENTI

ARTIKOLU 1 – ISEM

L-isem tal-organizzjoni huwa l-MALTA SHOOTING SPORT FEDERATION li minn hawn 'l quddiem tissejjaħ "Il-Federazzjoni".

ARTIKOLU 2 – L-GĦANIJIET

L-għanijiet tal-Federazzjoni huma:

- (a) biex tkun l-entita' Nazzjonali Maltija li tiggverna l-isport ta' sparar b'armi fuq plattini, targets u kull xorta ta' sport ieħor ta' sparar b'armi kif jipprovdu l-ISSF, l-ESC, il-CSF, il-CSFED u l-MLAIC, u biex tinkoraġġixxi u torganizza dawn is-setturi tal-isport. Barra minn hekk, il-Federazzjoni għandha taċċetta u tilqa' bħala membri, persuni li jkunu kolletturi ta' armi antiki u armi oħrajn, liema armi jridu jkunu koperti bil-permessi meħtieġa skond il-liġi. Il-Federazzjoni hi '*non profit making*' u s-surplus li jkun hemm għandu jmur għall-*upkeep* tal-post u l-isport tal-isparar;
- (b) biex tinkoraġġixxi relazzjonijiet tajba bejn il-Federazzjoni u organizzazzjonijiet sussidjarji u/jew clubs u assoċjazzjonijiet li għandhom x'jaqsmu mal-isport tal-isparar;
- (c) biex tikkonsulta u tikkollabora ma' assoċjazzjonijiet u/jew clubs tal-isports, kunsilli u/jew kumitati f'materja ta' interess internazzjonali, nazzjonali u generali u fejn ikun il-każ li tissieħeb magħhom u fejn ikun il-każ timxi mar-regolamenti tagħhom;
- (d) minħabba li l-Federazzjoni m'hiex organizzazzjoni kummerċjali u kull qliegħ li jista' jsir kif ukoll l-assi huma propjeta' tal-Federazzjoni għandhom jiġu ġestiti skond l-istess neċessitajiet tal-Federazzjoni u l-membri tagħha.

ARTIKOLU 3 – L-UFFIĊJU ĊENTRALI

L-Uffiċju ċentrali tal-Federazzjoni jinsab fir-*Ranges* tal-Bidnija, limiti tal-Mosta. L-indirzz tal-Federazzjoni jiġi magħżul mill-Kunsill minn żmien għal żmien.

ARTIKOLU 4 – SHUBIJA

- 4.1 Kull min jipprattika l-isport ta' sparar b'armi fuq plattini (trap, skeet u double trap) u fuq targets jew sport ta' sparar b'armi f'Malta, u kull min huwa ġenwinament interessat f'dan l-qasam sportiv jista' jkun membru tal-Federazzjoni. Membri tal-Federazzjoni biss jistgħu jipparteċipaw f'kompetizzjoni jew avvenimenti ta' sparar f'Malta li jkunu organizzati mill-Federazzjoni.
- 4.2 Is-sħubija mal-Federazzjoni ta' nisa u rġiel li jridu jipprattikaw l-isport tal-isparar fuq il-plattini huwa kif ġej:
- (a) is-sħubija hija miftuħa għal irġiel u nisa ta' kondotta tajba, min 14 il-sena iżda l-ebda membru ma jista' jieħu sehem f'attivitajiet ta' sparar jekk ma jkollux il-liċenzja jew il-liċenzji mitluba mill-awtoritajiet tal-Pulizija skond il-liġi;
 - (b) persuni li jixtiequ jidhlu membri tal-Federazzjoni jridu jiġu pproponuti u ssekondati fuq formola apposta minn membri sħaħ tal-Federazzjoni. L-isem tal-membri prospettiv flimkien mal-ismijiet ta' min ippropona u ssekonda l-kandidat għandhom jiġu esposti fin-*notice board* tal-Federazzjoni għal mhux inqas minn ħmistax il-ġurnata qabel l-elezzjoni;
 - (ċ) is-sħubija tal-membri ġodda fil-Federazzjoni tkun imwettqa b'elezzjoni mill-Kunsill;
 - (d) kandidati li jkunu eletti jridu jhallsu miżata ta' sħubija ta' ħamsa u tletin ewro (€35). Dan l-ammont jinkludi wkoll l-abbonament għas-sena tas-sħubija. L-abbonament annwali għandu jkun ta' ħamsa u tletin ewro (€35) li jiġi mġedded fl-ewwel ta' Jannar ta' kull sena jew Block Membership ta' wieħed u tmenin ewro u sebgħin ċenteżmu (€81.70);
 - (e) kandidat li jonqos milli jhallas il-miżata tas-sħubija fi żmien xahar mill-elezzjoni tiegħu, ikollu ismu mneħħi mil-lista tal-membri eletti, u jekk ikun jixtieq jerga' jidhol membru tal-Federazzjoni jkollu bzonn jiġi pproponut u ssekondat mill-ġdid;
 - (f) F'kaz li xi kandidat jiġi mħolli barra fl-elezzjoni, ismu ma jistax jerga' jidher għall-elezzjoni qabel ma jgħaddu tmax il-xahar.
 - (g) il-Kunsill għandu l-poter li jista' jerga' jdaħħal mill-ġdid membru li kien mitlub jirriżenja jew kien imkeċċi mill-Federazzjoni;
 - (h) il-Kunsill għandu l-jedd li minn żmien għal żmien jista' jahtar Membri Onorarji fil-Federazzjoni li qabel kienu membri tal-istess Federazzjoni għal mhux inqas minn ħames snin, u li darba dawn jiġu eletti jkollhom id-drittijiet u l-privileġġi li jinkludu wkoll id-dritt għall-vot fil-Laqgħat Ġenerali u jistgħu joħorġu għall-elezzjoni tal-Kunsill bħal membri l-oħra li jhallsu l-abbonamenti;

- (i) il-Kunsill għandu wkoll il-jedd li jahtar Membri Onorarji tal-Federazzjoni mingħajr ma dawn ikollhom id-dritt li jivvotaw fil-Laqgħat Ġenerali jew li joħorgu għall-elezzjoni tal-Kunsill.

ARTIKOLU 5 – ABBONAMENTI

5.1 L-abbonamenti għal membri individwali tal-Federazzjoni huma kif ġej:

- (a) l-abbonamenti għandhom jiġu mħallsa lit-Teżorier tal-Federazzjoni b'sena bil-quddiem u l-abbonament għandu jkun hamsa u tletin ewro (€35) fis-sena, jew block membership ta' wieħed u tmenin ewro u sebghin centezmu (€81.70) fis-sena;
- (b) membru li jonqos li jhallas fi żmien xahar minn meta jiġi mitlub jagħmel dan mit-Teżorier b'ittra rreġistrata, jiġi kkonsidrat li naqas, u ismu jiġi mneħhi mil-lista tal-membri;
- (c) xi membru li ma jibqax fil-Federazzjoni, jew għax jirriżenja jew għal xi raġunijiet oħra, jista' jitlob lura parti mill-miżata tas-shubija jew l-abbonament;
- (d) membri li jhallu Malta għal aktar minn sena għandhom javżaw bil-miktub lis-Segretarju, biex dan ikun jista' jniżżel l-ismijiet mal-lista tal-membri assenti. Dawn il-membri jiġu eżentati milli jhallsu l-miżati, iżda dawn lanqas ma jkollhom id-dritt li jivvotaw matul dan il-perjodu;
- (e) xi membru li jista' jkollu l-ħsieb li jirreżenja mill-Federazzjoni għandu jinforma bil-miktub lis-Segretarju. Jekk jonqos li jagħmel dan, il-membri *in kwistjoni* jista' jiġi obligat iħallas dak li jkun dovut minnu;
- (f) dawk il-membri li jkunu aġġornati fil-ħlas tal-abbonament biss għandhom id-dritt li jieħdu sehem fl-attivitajiet tal-Federazzjoni u jistgħu jivvotaw fil-Laqgħa Ġenerali jew Laqgħat oħra Straordinarji. Dawk min 16 il-sena l-fuq u li jkunu jridu jkun ilhom membri mħallsa tal-anqas sentejn.

5.2 Dak stipulat fil-paragrafi preċedenti (Artikolu 5, para (a) sa (f)) fejn applikabbli japplika bl-istess mod u taħt l-istess kundizzjonijiet għal abbonamenti dovuta mill-Clubs lill-Federazzjoni.

ARTIKOLU 6 – IL-KUNSILL

6.1 Għandu jkun hemm Kunsill iffurmat minn tal-inqas disa' (9) membri iżda mhux iktar minn tlettax (13) il-membri biex jieħdu ħsieb li x-xogħol tal-Federazzjoni jitmexxa b'effiċenzja. Dawn il-membri għandhom jiġu eletti kull sentejn kif jipprovdi dan l-istatut. Dawn jistgħu jiġu pproponuti u ssekondati minn membri individwali tal-Federazzjoni jew minn Clubs affiljati mal-Federazzjoni u għandhom jiġu pproponuti u ssekondati kif ġej:

- (a) kull persuna pproponuta tista' tindika fuq l-istess nomina mhux aktar minn żewġ karigi fil-Kunsill (i.e. waħda minn President, Segretarju, Teżorier u P.R.O.) li għalihom jixtieq jiġi elett, kif wkoll bħala membru. Il-karigi ta' President u Segretarju jistgħu jiġu okkupati biss minn persuni ta' nazzjonalita' Maltija;
- (b) l-persuni pproponuti u ssekondati minn membri individwali tal-Federazzjoni għandhom ikunu membri sħaħ tal-Federazzjoni fis-sentejn ta' qabel l-elezzjoni u f'dak il-mument iridu jkunu *in regola* fil-ħlas tal-miżata tal-Federazzjoni;
- (ċ) l-persuni pproponuti u ssekondati minn clubs, jekk ma jkunux membri individwali tal-Federazzjoni, f'każ li jiġu eletti għall-Kunsill huma suġġett għall-ġurisdizzjoni u dixxiplina tal-Federazzjoni bħal li kieku kienu membri tal-Federazzjoni;
- (d) jiġu eletti disa'(9) membri minn fost dawk pproponuti u ssekondati mill-membri individwali tal-Federazzjoni;
- (e) jiġu eletti żewġ membri (2) minn fost dawk pproponuti u ssekondati mill-clubs li huma rreġistrati mal-Federazzjoni bħala clubs għall-isparar fuq plattini;
- (f) jiġu eletti żewġ (2) membri minn fost dawk pproponuti u ssekondati mill-clubs għall-isparar fuq targets u sparar ieħor.

6.2 Membru tal-Federazzjoni li jiġi elett bħala membru fil-Kunsill jagħmel dan b'mod volontaru u ma għandu jsir l-ebda ħlas għax-xogħol li jwettaq fir-rwol tiegħu bħala membru tal-Kunsill.

- (a) membru tal-Kunsill ma jistax jiġi impjegat mal-Federazzjoni;
- (b) membru tal-Federazzjoni li jingħata impjieg mal-istess Federazzjoni, jew impjegat tal-Federazzjoni li sussegwentament isir membru tal-Federazzjoni, ma jistax jiġi nnominat għall-elezzjoni bħala membru tal-Kunsill;
- (ċ) membru tal-Federazzjoni li jkun impjegat *full-time* mal-Federazzjoni, u jiġi elett bħala membru tal-Kunsill, irid jirreżenja mill-impjieg tiegħu mal-Federazzjoni immedjatament.

Għall-fini ta' dan l-artikolu, membru tal-Kunsill jinkludi ukoll il-karigi ufficjali fi ħdan l-istess Kunsill.

ARTIKOLU 7 – L-ELEZZJONI TAL-KUNSILL

7.1 L-ismijiet tal-membri li jkunu proponuti u sekondati għall-elezzjoni għandhom ikunu esposti fin-*notice board* tal-Federazzjoni għal mhux inqas minn ħmistax-il ġurnata qabel il-Laqgħa Ġenerali Annwali.

7.2 Il-Kunsill jiġi elett għal sentejn. Il-Votazzjoni għall-elezzjoni tal-membri tal-Kunsill għandha ssir fil-Laqgħa Ġenerali Annwali tal-Federazzjoni relattiva u l-membri tal-Kunsill preżenti għandhom jirtiraw mill-kariga wara li jkunu temmew ix-xogħol normali tagħhom.

Dawn ir-regoli għandhom jiġu osservati waqt il-votazzjoni:

- (a) il-votazzjoni għandha tkun sigrieta;
- (b) il-votazzjoni għandha tkun votazzjoni diretta għall-kandidati li ħargu għall-elezzjoni tal-Kunsill kif spjegat f'dan l-istatut;
- (c) kull membru/delegat jista' jivvota għal mhux aktar mis-segweni:
 - (i) massimu ta' żewġ voti għal kandidati nominati mill-Clubs għall-isparar fuq il-plattini;
 - (ii) żewġ voti (2) għall-kandidati nominati mill-Clubs għall-isparar fuq targets u sparar ieħor u kolletturi;
 - (iii) massimu ta' disa' (9) voti għall-kandidati proposti minn membri individwali tal-Federazzjoni. Jekk l-istess membri jew uħud minnhom jikkontestaw pożizzjoni ta' kariga (President, Segretarju, Teżorier, u P.R.O.), għall-kull nomina ta' kariga li ma tiġix kontesta jonqos vot minn dawn id-disa';
 - (iv) minbarra l-voti indikati fil-paragrafi (i) sa (iii) ta' dan l-artikolu, fil-parti tal-karta tal-vot fejn ikun hemm nomini għal-karigi ta' President, Segretarju, Teżorier u PRO, vot wieħed għal kull kariga proposta.

7.3 Jiġu eletti dawk l-kandidati li jiksbu l-aktar voti fis-sezzjonijiet rispettivi, u cioè żewġ kandidati mill-kandidati proposti mill-Clubs għall-isparar fuq il-plattini, żewġ kandidati mill-kandidati nominati minn Clubs reġistrati bħala Clubs għall-isparar fuq targets u sparar ieħor u kolletturi, disa' (9) kandidati mill-kandidati proposti minn membri individwali tal-Federazzjoni. Fl-istess elezzjoni, minn dawn it-tlettax il-persuna eletti, jiġu eletti l-persuni għall-karigi msemmija fil-paragrafu 7.2 sub paragrafu (c)(iv) dawk li jottjenu l-aktar voti għall-kariga rispettiva.

Minkejja l-premess, jekk għal xi raġuni ma jkunx hemm nomini suffiċjenti mill-Clubs tal-isparar fuq plattini u jkun hemm iktar minn żewġ persuni proposti mill-Clubs għall-isparar fuq targets u sparar ieħor u kolletturi, jiġu eletti membri minn dawk proposti mill-Clubs għall-isparar fuq targets u sparar ieħor u kolletturi u s-sistema ta' votazzjoni u elezzjoni tiġi mibdula relattivament. Dan jgħodd *mutatis mutandis* fl-invers.

Inoltre, jekk ma jkunx hemm erba' persuni nnominati mill-Clubs imsemmija fil-paragrafu preċedenti, id-defiċjenza timtela mill-persuni proposti mill-membri individwali tal-Federazzjoni u s-sistema ta' votazzjoni u elezzjoni tiġi mibdula relattivament.

ARTIKOLU 8 – IL-FORMAZZJONI TAL-KUNSILL

- (a) Il-Kunsill għandu jikkonsisti minn tlettax (13) il-membri. Il-President, is-Segretarju, t-Teżorier u l-PRO għandhom ikunu dawk il-persuni li jiġu eletti fl-elezzjoni ġenerali. Ebda membru li hu "DEALER", DIRETTUR, IMPJEGAT, jew b'xi mod għandu xi konnessjoni ma negozju tal-isparar ma jista jkollha kariga ta' uffiċjal fil-kunsill tal-MSSF jew ikun ir-rappreżentant tal-MSSF fuq xi bord jew kumitat ieħor. Il-karigi l-oħra ta' Viċi President, Assistent Segretarju u kull kariga oħra li l-Kunsill jidherlu xieraq jinhatru mill-istess Kunsill fl-ewwel seduta tiegħu.
- (b) Il-Kunsill huwa responsabbli għall-politika u t-tmexxija tal-Federazzjoni, kif inhu stipulat fir-regoli u l-minuti tas-seduti tal-Kunsill. Id-deċiżjonijiet għandhom ikunu skond il-maġġoranza tal-voti, fejn il-President għandu l-vot deċisiv f'każ ta' bżonn.
- (ċ) Meta l-President ikun assenti, l-Viċi President għandu jmexxi s-seduti. Meta t-tnejn ikunu assenti, l-membri għandhom jaħtru president proviżorju minn fost l-membri preżenti.
- (d) Biex ikun hemm *quorum* sabiex tkun tista' tibda s-seduta, jrid ikun hemm mill-anqas **żewġ terzi** tal-membri tal-Kunsill. F'każ li tletin minuta wara l-hin avżat ma jkunx għad hemm il-quorum meħtieġ, is-seduta tal-Kunsill tibda xorta waħda, basta preżenti jkun hemm 50% u wieħed tal-membri tal-Kunsill.

ARTIKOLU 9 – POSTIJET VAKANTI JEW RIŻENJI MILL-KUNSILL

- (a) Kull uffiċjal jew membru tal-Kunsill li jonqos li jattendi għal tlett seduti konsekuttivi mingħajr raġuni aċċettabbli għall-Kunsill, jiġi meqjus li rriżenja mill-Kunsill.
- (b) Postijiet vakanti minn uffiċjali tal-Kunsill għandhom jimtlew b'elezzjoni każwali.

- (ċ) Postijiet vakanti minn membri tal-Kunsill għandhom jimteww mill-kandidat/kandidati li fl-aħħar elezzjoni jkunu għabu l-akbar numru ta' voti wara l-aħħar kandidat li kien gie elett bħala membru tal-Kunsill u f'każ li ma jkunx hemm kandidati oħra, l-Kunsill għandu jsejjaħ elezzjoni każwali.

ARTIKOLU 10 – IT-TMEXXIJA

- (a) Il-Kunsill għandu f'idejh it-tmexxija tal-Federazzjoni skond l-Artikolu sitta.
- (b) Il-Kunsill huwa awtorizzat li jwaqqaf sotto-kumitati biex l-attivitajiet tal-Federazzjoni jkunu jimxu aħjar, u li dawn is-sotto kumitati għandhom min-naħa tagħhom, jinformaw lill-Kunsill b'dak kollu li jkun sar, u joqogħdu għad-direttivi tal-istess Kunsill. Iċ-Chairperson ta' kull sotto kumitat għandu jkun membru tal-Kunsill.
- (ċ) Il-President u s-Segretarju flimkien għandhom jirrapreżentaw il-Federazzjoni fi proċeduri għuzzarji u/jew jorbtu il-Federazzjoni f'xi ftehim li jkun sar li jkun approvat mill-bqija tal-Kunsill.

ARTIKOLU 11 – SEDUTI TAL-KUNSILL

Il-Kunsill għandu jiltaqa' kif ġej:

- (a) mill-inqas darba fix-xahar b'agenda;
- (b) fuq talba bil-miktub ta' mhux inqas minn tlett membri. Din l-laqqha għandha ssir mhux aktar tard minn hmistax il-ġurnata minn meta s-Segretarju jirċievi t-talba;
- (ċ) meta jidhirlu l-President tal-Kunsill.

ARTIKOLU 12 – IL-POTERI TAL-KUNSILL

- (a) **President** – Hu d-dover tal-President li jipresjedi fuq is-Seduti tal-Kunsill, Seduti Ġenerali u/jew Straordinarji, u li jikkonferma l-minuti li jirrigwardaw il-Laqqhat tal-Kunsill kif ukoll il-minuti tal-Laqqhat Ġenerali u/jew Straordinarji. Barra minn hekk, il-President hu fid-dmir li jispjega xi punti kif provduti fuq l-agenda tal-laqqha u li jispjega u jwieġeb xi mistoqsijiet li jitqajjmu mill-membri prezenti.
- (b) Il-President għandu s-setgħa li flimkien mas-Segretarju jew it-Teżorier jiffirma u japprova l-ħlasijiet dovuti mill-Federazzjoni.
- (c) **Viċi President** – Hu fid-dmir li jassumi r-responsabilitajiet u d-dmirijiet tal-President meta dan tal-aħħar ikun assenti.
- (ċ) **Sekretarju** – Hu d-dover tas-Segretarju li jzomm rekord bil-miktub tas-Seduti tal-Kunsill, tal-Laqqhat Ġenerali u/jew Laqqhat Straordinarji fil-ktieb

tal-minuti. Is-Segretarju għandu jservi bħala l-mezz ta' komunikazzjoni fi ħdan il-Federazzjoni u għandu jżomm kopja tal-korrispondenza kollha, filwaqt li jinforma u jippreżenta din il-korrispondenza fis-Seduti tal-Kunsill. Is-Segretarju hu fid-dmir li jżomm kopja tal-Istatut li jinkludi l-aħħar emendi li jkunu saru.

- (d) **Assistent Segretarju** – Dan hu fid-dover li jgħin u jassisti lis-Segretarju biex dan ikun jista' jaqgħdi aħjar id-doveri tiegħu kif ukoll li jagħmel ix-xogħol ta' Segretarju meta dan tal-aħħar ikun nieqes.
- (e) **Tezozier** – Dan hu fid-dmir li jiġbor il-miżati tad-dħul, abbondamenti kif ukoll xi multi dovuti minn membri tal-Federazzjoni. It-Tezozier għandu jżomm il-kont bankarju tal-Federazzjoni kif ukoll ktieb li juri kull negozju kif sar mill-Federazzjoni. Dan il-ktieb tal-kontijiet irid ikun eżaminat minn awditur kwalifikat mahtur mill-Kunsill u approvat waqt il-Laqqgħa Ġenerali Annwali. Il-firmatarji jkunu tnejn mit-tlett karigi jiġifieri il-President, is-Segretarju, u t-Tezozier.
- (f) **Assistent Tezozier** - Dan hu fid-dover li jgħin u jassisti lit-Tezozier biex dan ikun jista' jaqdi aħjar id-doveri tiegħu kif ukoll li jagħmel ix-xogħol ta' Tezozier meta dan tal-aħħar ikun nieqes.
- (g) **Public Relations Officer** - Hu d-dover tal-PRO li jikoordina x-xogħol tal-Federazzjoni mal-Media kif ukoll ir-relazzjonijiet pubbliċi.

ARTIKOLU 13 – IL-LAQGĦA ĠENERALI ANNWALI U BI-ANNWALI

13.1 Il-Laqqgħa Ġenerali Annwali tal-Federazzjoni għandha tiġi msejja mhux aktar tard mix-xahar ta' Ottubru u dejjem fil-ġurnata tas-Sibt imma wara li jiġu awditjati l-accounts tas-sena ta' qabel li tgħalaq fit-30 ta' Ġunju sabiex:

- (a) il-President jagħmel d-diskors tiegħu;
- (b) is-Segretarju jippreżenta r-rapport annwali u jagħti dettalji tal-ħidma amministrattiva għas-sena kalendarja preċedenti;
- (ċ) jinqara r-rapport finanzjarju tal-Federazzjoni għas-sena kalendarja preċedenti kif approvat mill-Awditur;
- (d) jiġu diskussi l-proposti li jkollhom bżonn l-approvazzjoni tal-Laqqgħa Ġenerali u li fuqhom ikun diġa sar avviz;
- (e) jiġu kkonsidrati, ikkonfermati u/jew rifjutati dawk il-Bye-Laws u emendi għal Bye-Laws, li jkun għadda il-Kunsill mill-aħħar Laqqgħa Ġenerali Annwali.

13.2 Il-Laqqgħa Ġenerali Bi-Annwali tal-Federazzjoni għandha tiġi msejja fil-ġurnata tas-Sibt matul ix-xahar ta' Ottubru sabiex:

- (a) il-membri preżenti għall-Laqqgħa Ġenerali jagħzlu tlett (3) membri minn fost dawk preżenti sabiex iservu bħala kummissarji elettorali u jmexxu l-elezzjoni għall-Kunsill. Id-deċiżjoni ta' dawn il-kummissarji elettorali tkun finali. L-elezzjoni għall-Kunsill tkun b'vot sigriet.
- (b) jilqgħu r-riżenja tal-Kunsill;
- (ċ) itellgħu Kunsill ġdid;
- (d) issir ħatra ta' Awditur ikkwalifikat;
- (e) issir ħatra ta' membri fuq il-Bord ta' Dixxiplina.

13.3 Il-votazzjoni ssir immedjatement malli tagħlaq l-Laqqgħa Ġenerali u malli jivvota min ikun preżenti l-kummissarji jgħaddu sabiex jipproċedu bl-għadd tal-voti. Il-membri tal-Federazzjoni, clubs u l-kandidati għandhom dritt ikunu preżenti waqt l-għadd tal-voti iżda bl-ebda mod ma għandhom jindaħlu fl-operat tal-kummissarji elettorali li jkollhom responsabbilta' u diskrezzjoni assoluta fuq kull kwistjoni li tista' tinqala f'dan ir-rigward.

ARTIKOLU 14 – L-AVVIŻ

Għandha tintbghat ċirkulari lill-membri kollha tal-Federazzjoni u lill-Clubs affiljati dwar il-Laqqgħa Ġenerali Annwali u jiġi wkoll imwaħħal avviż fuq *in-notice board* tal-Federazzjoni mhux anqas minn tletin (30) ġurnata qabel id-data iffissata għall-Laqqgħa kif ukoll għandha ssir *Press Release* fil-midja.

L-avviz għandu jintbagħat mis-segretarju bill-posta regolari u/jew posta elettronika lill-membri u lill-clubs fl-indirizz (fiziku u/jew elettroniku) li huma jkunu taw lill-Federazzjoni u muri bħala l-indirizz ufficjali tagħhom u jitqiesu li ġew debitament mġarrfa biċ-ċirkolari jekk is-Segretarju jikkonferma li ċ-ċirkolari intbghatet kif premiss.

ARTIKOLU 15 – QUORUM

Biex Laqqgħa Ġenerali tkun tista' tibda jrid ikun hemm mhux inqas minn wieħed u ħamsin fil-mija (51%) tal-membri u d-delegati tal-Clubs u li jkunu *up to date* fil-ħlas tal-*membership*. F'każ li tletin minuta wara l-ħin avżat ma jkunx għad hemm *quorum*, is-seduta tibda xorta waħda, irrispettivament minn kemm ikun hemm membri preżenti. Kull deċiżjoni li titiehet waqt il-Laqqgħa tkun torbot lill-membri u lill-Clubs kollha tal-Federazzjoni daqs li kieku kien jeżisti *quorum* meta l-membri preżenti ivvotaw f'din il-Laqqgħa.

ARTIKOLU 16 – RIŻOLUZZJONIJIET

Kull reżoluzzjoni jew mozzjoni proposta mill-membri jew Clubs għal-Laqgħa Ġenerali Annwali għandhom jaslu għand is-Segretarju mhux aktar tard mill-ħmistax (15) ta' Settembru, u għandhom ikunu esposti fin-*notice board* tal-Federazzjoni għurnata qabel il-Laqgħa.

ARTIKOLU 17 – IL-VOTAZZJONI

- (a) Kull reżoluzzjoni miġjuba quddiem il-Laqgħa Ġenerali, għandha tkun deċiża b'vot sigriet, jekk hames (5) membri/delegati jitolbu li jsir dan.
- (b) Kull reżoluzzjoni miġjuba quddiem il-Laqgħa Ġenerali Annwali trid tgħaddi b'vot ta' maġġoranza sempliċi.
- (c) F'kull Laqgħa Ġenerali r-reżoluzzjonijiet kollha għandhom jinqraw eżattament qabel ma' ssir il-votazzjoni fuqhom.
- (d) L-ebda regola ġdida jew olterazzjoni jew emenda tar-regoli eżistenti ma tista' ssir jekk ma jkunx hemm maġġoranza ta' żewġ terzi tal-membri u delegati preżenti għal-Laqgħa Ġenerali.
- (e) Meta mozzjoni tiġi għall-vot quddiem il-Laqgħa Ġenerali, l-ebda membru jew delegat ta' Club, ħlief il-Kunsill, ma jista' jitlob li ssir Laqgħa Ġenerali Straordinarja fuq din l-istess mozzjoni, jew fuq xi suġġett relatat magħha għall-perjodu ta' sitt xhur.

ARTIKOLU 18 – IL-VOTAZZJONI FIL-LAQGHA ĠENERALI

Huma biss dawk il-membri u Clubs li jkunu aġġornati fil-*membership* u li jkollhom il-*membership* tas-sena ta' qabel imhallsa sa l-aħħar ta' Awwissu li għandhom id-dritt li jivvutaw fil-Laqgħa Ġenerali.

ARTIKOLU 19 – LAQGHA ĠENERALI STRAORDINARJA

Il-Kunsill jista' jsejjaħ Laqgħa Straordinarja tal-Federazzjoni wara li jkun avża u speċifika l-għan. U għalhekk wara li l-għan ikun speċifikat l-ebda materja oħra ma tista' tiġi diskussa fil-Laqgħa.

Il-Laqgħa Ġenerali Straordinarja tal-Federazzjoni għandha l-poter sħiħ li xxolji l-Federazzjoni u tibda l-proċeduri u taddotta l-metodu kif l-assi tal-Federazzjoni għandhom jiġu disposti.

Fuq talba bil-miktub ta' mhux anqas minn ħmistax fil-mija (15%) tal-membri, li hadd minnhom ma jrid ikun membru fil-Kunsill tal-Federazzjoni, il-Kunsill għandu jsejjaħ Laqgħa Ġenerali Straordinarja fi żmien xahar.

ARTIKOLU 20 – L-AVVIZ

Kull avviz maħruġ mill-Kunsill dwar il-Laqgħa Ġenerali Straordinarja jrid ikun iffirmit mis-Segretarju u esebit fuq in-*notice board* tal-Federazzjoni mhux inqas minn tletin (30) ġurnata qabel il-Laqgħa. Kull membru jew Club affiljat għandu jiġi infurmat b'ċirkolari tletin (30) ġurnata qabel u għandha ssir *Press Release* fil-Midja.

L-avviz għandu jintbagħat mis-segretarju bill-posta regolari u/jew posta elettronika lill-membri u lill-clubs fl-indirizz (fiziku u/jew elettroniku) li huma jkunu taw lill-Federazzjoni u muri bħala l-indirizz tagħhom u jitqiesu li ġew debitament mgħarrfa biċ-ċirkolari jekk is-Segretarju jikkonferma li ċ-ċirkolari intbagħatet kif premiss.

ARTIKOLU 21 – IL-KOSTITUZZJONI

Biex tibda l-Laqgħa Ġenerali Straordinarja jrid ikun hemm mhux anqas minn wiehed u hamsin fil-mija (51%) tal-membri u delegati ta' Clubs li l-abbonament tagħhom irid ikun *up to date*, u jekk tletin minuta wara il-hin li suppost tibda l-Laqgħa, n-numru ta' membri ma jkunx biżżejjed, il-Laqgħa tibda xorta waħda b'dawk il-membri li jkunu preżenti. Kull deċiżjoni li tittiehed f'din il-Laqgħa tkun torbot il-membri kollha tal-Federazzjoni daqs li kieku kien hemm *quorum* sħiħ.

ARTIKOLU 22 – IL-VOTAZZJONI

- (a) Kull reżoluzzjoni mpoġġija fuq il-mejda għall-Laqgħa Ġenerali Straordinarja, għandha tkun deċiża b'vot sigriet, jekk f'ames (5) membri jitolbu li jsir dan.
- (b) Kull reżoluzzjoni miġjuba quddiem il-Laqgħa Ġenerali Straordinarja trid tgħaddi b'vot ta' maġġoranza sempliċi.
- (c) F'kull Laqgħa Ġenerali Straordinarja, ir-reżoluzzjonijiet kollha għandhom jinqraw eżattament qabel ma ssir il-votazzjoni fuqhom.
- (d) L-ebda regola ġdida jew emendi ta' regoli eżistenti ma jistgħu jsiru jekk ma jkunx hemm maġġoranza ta' żewġ terzi tal-membri u delegati tal-Clubs preżenti fil-Laqgħa Ġenerali.
- (e) Meta mozzjoni tiġi għal vot quddiem il-Laqgħa Ġenerali Straordinarja, l-ebda membru jew delegat ta' Club ma jista' jitlob li ssir Laqgħa Straordinarja fuq l-istess mozzjoni jew fuq xi suġġett li għandu x'jaqsam magħha għall-perjodu ta' tlett xhur, hliel il-Kunsill innifsu.
- (f) Fil-każ li l-Laqgħa Ġenerali Straordinarja tissejjaħ sabiex jiġi elett Kunsill ġdid, jiġu applikati l-provedimenti ta' dan l-Istatut għal-Laqgħa Ġenerali Annwali u l-elezzjonijiet.

ARTIKOLU 23 – L-IMGIEBA TAL-MEMBRI

23.1 Membri u l-Clubs tal-Federazzjoni jridu joqogħdu għal Bye-Laws tal-Federazzjoni kif approvati fil-Laqgħa Ġenerali kif ukoll għal dawk il-Bye-Laws addizzjonali li jkunu introdotti mill-Kunsill wara l-aħħar Laqgħa Ġenerali.

Jekk xi Club joġġezzjona għal xi Bye-Law, dan għandu dritt iressaq l-ilment tiegħu quddiem il-Kunsill. Il-Kunsill jista' jhassar jew jemenda l-Bye-Law partikolari kif jidhirlu xieraq wara li jkun ta' l-opportunita' lill-istess Club li jispjega l-ilment tiegħu.

23.2 Kull membru jew Club li jikser dawn il-Bye-Laws jista' jiġi mitlub jidher quddiem il-Kunsill sabiex jagħti l-veduti tiegħu fuq in-nuqqasijiet li l-Kunsill jidhirlu li dan ikun wettaq u f'dan il-każ huma lkoll jistgħu jirrisolvu l-problema mingħajr il-htieġa ta' ebda proċeduri oħra. F'każ li ma jintlaħaqx ftehim u l-Kunsill jidhirlu li dan huwa opportun, il-Kunsill għandu l-jedd li jirreferi l-każ quddiem il-Bord ta' Dixxiplina.

23.3 F'każ li l-imġieba ta' xi membru jew club, kemm fil-*premises* tal-Federazzjoni kif ukoll barra, fil-fehma tal-Kunsill tkun hażina u li tista' b'xi mod tagħmel hsara lill-interessi tal-Federazzjoni jew ġġib l-isport *in disreput*, jew tmur kontra l-għanijiet tal-Federazzjoni, il-Kunsill għandu s-saħħa li jressaq il-każ quddiem il-Bord ta' Dixxiplina. Kull membru jew Club li

jhossu similmement aggravat jista' jirraporta lill-Kunsill u jitlob li dan l-ilment jiġi mressaq ukoll quddiem il-Bord ta' Dixxiplina.

23.4 Jekk jinqala l-każ fejn fl-opinjoni tal-Bord ta' Dixxiplina n-nuqqas ma jkunx gravi ħafna sabiex jiġi trattat kif stipulat fil-paragrafu ta' qabel, il-Bord ikun awtorizzat li jwaħħal multa ta' mhux aktar minn tlieta u għoxrin ewro (€23) u/jew sospensjoni tal-membri jew tal-Club għal perjodu ta' mhux aktar minn tlett xhur. Is-sospensjoni ma taffetwax lill-membri jew Club milli jibqa' jhallas l-abbonimenti jew li jitlef id-dritt li jista' jitlob lura parti mill-abboniment li jkun ħallas.

Membru jew Club sospiż ma jistax jipparteċipa fl-attivitajiet sportivi tal-Federazzjoni.

23.5 Jekk jinqala każ fejn fl-opinjoni tal-Bord in-nuqqas ikun gravi, jew il-membri jew Club ikkonċernat ikun hedded jew hebb jew b'xi mod kien vjolenti jew kiser ir-regoli tal-*antidoping* jew ikun ipprovat li bil-ħsieb ħadem kontra l-interessi tal-Federazzjoni jew kontra l-interessi tal-isport *in general*, il-Bord jista' jieħu passi dixxiplinari kontra dik il-persuna jew Club u jekk jinstab ħati tista' tehel piena minn twiddiba sa tkeċċija mill-Federazzjoni flimkien ma' multa ta' mhux aktar minn mija u ħmistax il-ewro (€115.00).

23.6 F'kull każ ta' imġieba ħażina ta' membru jew Club, il-Kunsill għandu jsejjaħ lill-membri jew lill-Club ikkonċernat biex jisma' l-veduti tiegħu dwar l-allegazzjonijiet. Wara s-Segretarju għandu jinforma lill-membri jew club jekk il-każ ikunx jitlob Bord ta' Dixxiplina jew le.

23.7 Jekk xi membru jew club jonqos li jidher quddiem il-Kunsill biex jagħti spjegazzjoni dwar l-akkuża ta' imġieba ħażina u ksur tar-regoli, il-Kunsill jista' jieħu d-deċiżjonijiet meħtieġa daqs li kieku dan il-membri jew Club kien preżenti.

23.8 L-ebda membru tal-Federazzjoni, club jew membru ta' club ma jista' jipparteċipa f'kompetizzjoni jew avvenimenti ta' sparar fuq plattini jew targets barra minn Malta jekk il-kompetizzjoni jew l-avveniment jew il-partiċipazzjoni tkun sanzjonata mill-Federazzjoni. F'każ ta' ksur il-membri jew Club ikun sugġett għal sanzjonijiet li l-Kunsill jidhirlu li għandu jimponi.

23.9 F'każ li l-Federazzjoni jew xi Club jew Assoċjazzjoni affiljat tiddixxiplina xi membru għal xi nuqqas ikkunsidrat gravi, il-Federazzjoni, l-Club jew l-Assoċjazzjoni għandhom l-obbligu li jinformaw lil xulxin bid-dettalji kollha tal-każ u d-dixxiplina imposta.

ARTIKOLU 23A – BORD TA' DIXXIPLINA U APPELL

(a) Għandu jkun hemm Bord ta' Dixxiplina li għandu l-poter li jisma u jiddeċiedi l-każijiet kollha li jiġu sottomessi lilu kif stipulat f'dan l-Istatut.

- (b) Il-Bord ta' Dixxiplina jkun kompost minn tlett persuni: Chairman mahtur mill-Kunsill u żewġ membri mahtura minn lista approvata mil-Laqqha Ġenerali Bi-Annwali. Il-lista ta' membri magħzula tiġi xolta pari passu malezzjoni ġenerali tal-membri tal-Kunsill. Għal dan il-ghan, fil-Laqqha Ġenerali Bi-Annwali jintlaqgħu nominazzjonijiet mill-membri preżenti sabiex jinhatru membri fuq il-Bord ta' Dixxiplina. Jiġu milqugħa n-nominazzjonijiet ta' daww kollha li jiġu ssekondati. Iż-żewġ membri li jkunu ser iservu bħala membri fuq il-Bord jintagħzlu bil-polza fil-preżenza tal-akkużat. Kemm il-Kunsill kif ukoll l-akkużat iżommu id-dritt li jirrifjutaw għal darbtejn xi membru tal-Bord. Daww li jservu fuq il-Bord jiġu meħlusa milli jerggħu iservu sakemm issir rotazzjoni sħiħa.
- (c) Il-Bord għandu jiddetermina u jirregola l-proċedura li għandha tiġi segwita f'kull każ li jitressaq quddiemu. Matul is-smieġ tal-każ, il-Bord ta' Dixxiplina għandu dritt li jieħu l-passi xierqa u opportuni sabiex matul il-proċess jinżamm id-dekor u l-buon ordni. Deċiżjonijiet fuq dan l-aspett huma finali u għandhom jiġu obduti minnufih.
- (d) Kull membru tal-Bord ta' Dixxiplina għandu vot wieħed. Id-deċiżjoni tittiehed b'maġġoranza u tingħata deċiżjoni waħda li tinqara u tiġi ffirmata miċ-*Chairman*. Ma jistax jiġi żvelat kif ivvotaw il-membri tal-Bord.
- (e) Is-Segretarju tal-Kunsill għandu jservi bħala Segretarju tal-Bord ta' Dixxiplina iżda huwa m'għandux vot u ma jista' jieħu l-ebda parti attiva fil-proċess ta' dixxiplina. Kull parti involuta fil-passi dixxiplinari tistgħa titlob li s-Segretarju jassenta ruħu matul id-deliberazzjoni tal-membri tal-Bord.
- (f) Il-Bord ta' Dixxiplina għandu joqgħod mal-prinċipji tal-ġustizzja naturali u b'mod partikolari, li jkun indipendenti u imparzjali, li jagħti opportunita' xierqa lill-partijiet kollha li jressqu l-każ/difiża tagħhom u li jkunu raġonevoli. Huma m'għandhomx ikunu arbitrarji jew b'xi mod preġudikati.
- (g) Matul il-proċeduri ta' dixxiplina, il-każ jiġi ppreżentat mill-President tal-Kunsill jew xi persuna oħra nnominata minnu. Kemm il-Kunsill kif ukoll il-membri jew Club akkużat jista' jiġi assistit minn persuna tal-fiducja tiegħu.
- (h) Kull min iħossu aggravat bid-deċiżjoni tal-Bord ta' Dixxiplina jista' jinterponi appell quddiem Bord ta' Appell li jiġi mahtur appożitament mill-Kumitat Olimpiku Malti. Dan il-Bord ta' Appell għandu jkun kompost minn tlett membri. L-Appell għandu jkun bil-miktub u għandu jasal għand is-Segretarju tal-Kunsill fi żmien tlett ijiem tax-xogħol minn dak inhar tad-deċiżjoni. L-appell għandu jikkontjeni r-raġunijiet li fuqu qed jiġi bbażat l-istess appell. Il-proċedura hawn fuq imsemmija fir-rigward tal-Bord ta' Dixxiplina għandha sservi ukoll għall-Bord tal-Appell. Biex isir appell, l-appellant, mal-preżentata tat-talba tal-appell għandu jhallas s-somma ta' mija u ħmistax il-ewro (€115.00) lill-Kunsill, u fis-sentenza tiegħu l-Bord tal-Appell għandu jiddeċiedi jekk din tintilfx kollha jew parti minnha.

ARTIKOLU 24 – SHUBIJA TA’ CLUBS U ORGANIZZAZZJONIJIET SUSSIDJARJI

24.1 Clubs li jorganizzaw attivitajiet ta’ sparar fuq plattini u/jew fuq targets u sports ieħor ta’ sparar u organizzazzjonijiet sussidjarji jistgħu jaffiljaw mal-Federazzjoni wara li dawn ikunu għamlu talba bil-miktub lis-Segretarju, u s-šhubija tagħhom fil-Federazzjoni għandha tkun bl-elezzjoni tal-Kunsill b’dan illi:

- (a) għandhom jipprezentaw kopja tal-Istatut, liema Statut għandu jipprovdi li l-Club irid ikun kostitwit u rikonoxxut u qed jaċċetta l-ġurisdizzjoni esklussiva tal-Federazzjoni bhala l-awtorita’ Maltija li tigverna l-isport ta’ sparar fuq plattini u/jew fuq targets u sports ieħor ta’ sparar. B’mod ġenerali l-Istatut għandu jirrispetta prinċipji sportivi demokratiċi u ta’ *fair play* f’kull sens u li jiġu rrispettati l-għanijiet tal-Federazzjoni u dawk Olimpici u l-prinċipji tal-ġustizzja naturali. B’mod partikolari l-Istatut għandu jipprovdi:
 - li l-accounts tal-Club jiġu *audited* minn awditur ikkwalfikat;
 - li ssir Laqgħa Ġenerali ta’ kull sena;
 - li l-membri kollha tal-Club ikollhom dritt jattendu u jippartecipaw fil-Laqgħa Ġenerali u fit-tmexxija tal-Club b’mod demokratiku;
 - li toqgħod għar-regoli tal-*antidoping* tal-Federazzjoni lokali u tal-għaqdiet internazzjonali li magħhom hija msieħba l-Federazzjoni.
- (b) għandhom jipprezentaw l-*audited accounts* tal-aħħar sena u dawn iridu jintbagħtu lil-Federazzjoni kull sena mill-inqas ġimgħa qabel il-Laqgħa Ġenerali ta’ dan il-club;
- (c) għandhom javżaw lil-Federazzjoni b’kull Laqgħa Ġenerali (kemm Straordinarja kif ukoll Annwali) fejn il-Federazzjoni jkollha d-dritt li tibgħat rappreżentant tagħha bhala osservatur;
- (d) mal-applikazzjoni għas-šhubija, għandha tithallas miżata ta’ šhubija ta’ mitt ewro (€100) u abboniment annwali ta’ mitt ewro (€100) li jiġgedded fl-1 ta’ Jannar ta’ kull sena.

24.2 Il-Kunsill għandu diskrezzjoni jekk jaċċetta šhubija ta’ Club, billi fl-ewwel lok il-Kunsill għandu jaċċerta ruħhu li l-Istatut u tmexxija tal-Club jirriflettu dak stipulat aktar ‘l fuq f’paragrafu (a) u jirrispetta l-prinċipji sportivi demokratiċi u ta’ *fair play* f’kull sens u li jiġu rrispettati l-għanijiet tal-Federazzjoni u dawk Olimpici.

24.3 Il-Club affiljat ikollu d-dritt li jinnomina żewġ delegati biex jattendu għal-Laqgħa Ġenerali Annwali u għal-Laqgħat Ġenerali Straordinarji tal-Federazzjoni, u kull wieħed minn dawn id-delegati jkollu dritt għal vot.

24.4 Jekk ma tithallasx l-miżata annwali u din tibqa hekk mhux imħallsa sal-aħħar ta' Jannar tas-sena partikolari, l-Kunsill għandu dritt li jittermina s-šhubija tal-Club. Id-delegati tal-Club li tiegħu ma tkunx thallset il-miżata ma jkunux jistgħu jivvotaw fil-Laqgħat Ġenerali tal-Federazzjoni.

24.5 Minkejja l-premess, Clubs tal-isparar li jkunu kummerċjali jistgħu ukoll isiru membri tal-Federazzjoni u l-premess japplika għalihom sa fejn dan jista' jiġi applikat. Huma jkollhom biss status ta' osservatur waqt il-Laqgħat Ġenerali u ma jkollhomx dritt għal vot u l-ebda membru diriġenti tal-Club ma jista' jiġi nnominat jew elett fuq l-Kunsill.

ARTIKOLU 25 – IS-SHUBIJA

Il-Kunsill għandu s-saħħa li jdaħħal lill-Federazzjoni f'xi Għaqdiet Sportivi Nazzjonali u Internazzjonali. Din is-šhubija tista' tiġi annullata mil-Laqgħa Ġenerali fuq vot ta' maġġoranza ta' żewġ terzi biss.

ARTIKOLU 26 – ANTI-DOPING

“Bħala kundizzjoni tas-šhubija (membership) fl-ISSF (International Shooting Sport Federation), il-Federazzjoni, il-membri tagħha, l-atleti u impjegati (personnel), qed jaqblu li jintrabtu, mingħajr eccezzjoni, bir-Regoli tal-ISSF li jirregolaw l-Anti-Doping (ISSF Anti-Doping Rules).

Il-Federazzjoni qed taqbel li tirrispetta u tgħamel dak kollu meħtieġ, kif jider f'artiklu 17 tal-ISSF li jirregolaw l-Anti-Doping (ISSF Anti-Doping Rules), skont emendi li jsiru minn zmien għal zmien, mill-aħjar li tista'”.

ARTIKOLU 27 – INTERPRETAZZJONI

Kull haġa li dwarha ma jkun hemm xejn fl-istatut. Kif ukoll l-interpretazzjoni tagħha, tiġi mnizzla u interpretata mill-Kunsill. Din tista' tiġi mħassra biss b'vot ta' maġġoranza ta' żewġ terzi tal-Laqgħa Ġenerali fuq mozzjoni “ad hoc”.

ARTIKOLU 28

28.1 Fil-kaz li l-Federazzjoni, tghaddi rizzoluzzjoni/mozzjoni, f'Laqgħa Generali, b'maggoranza ta' hamsa u sibghin fil-mija (75%) tal-*membri kollha prezenti*, li jkunu *registrati* u li *jkollhom id-dritt tal-vot*, biex tghaddi rizzoluzzjoni bl-intenzjoni li tigi xolta l-Federazzjoni, il-Kunsill Esekuttiv, għandu jiehu dawk il-passi kollha necessarji, biex jithallas kwalunkwe dejn, u jiddisponi mill-assi u propjeta li jkun baqa, kif determinat mil-Laqgħa Generali u hekk il-Federazzjoni tigi xolta, għal finijiet kollha tal-ligi.

28.2 Fil-kas ta' xoljiment tal-Federazzjoni, il-fondi u propjeta li jibqa, jigu mghotija bhala donazzjoni li xi għaqda volontarja (NGO) jew istitut/għaqda ta' karita li tkun mghazula mill-Kumitat Esekuttiv

Statut tal-Federazzjoni Maltija tal-Isparar kif emendat bil-Laqgħa Straordinarja Ġenerali li saret fis- 16 ta' Marzu 2019.

Pierre Montebello
President
Generali

Angelo Galea
Segretarju